

## سزاۓ قید کی شرعی حیثیت۔ قرآن و سنت کی روشنی میں

افتخار الحسن میاں\*

کسی انسانی معاشرہ میں جب شدید نوعیت کے جرائم کی شرح خطرناک حد تک بڑھ جاتی ہے اور انسداد جرائم کے مروجہ طریقے اور ذرائع بظاہر ناکام نظر آتے ہیں تو بعض اہل فکر و دانش بڑھتی ہوئی شرح جرائم کا حل شدید نوعیت کی سزاوں میں تلاش کرتے ہیں۔ پاکستان کے مسلم معاشرہ میں بھی خطرناک جرائم کی شرح میں بے حد اضافہ ہو چکا ہے۔ یہی وجہ ہے کہ بعض مسلم مفکرین انسداد جرائم کے لیے کوڑوں کو اسلام کی اصل سزا قرار دیتے ہوئے سزاۓ قید کی شرعی حیثیت کا سوال اٹھاتے ہیں جو ان کے خیال میں ایک نرم سزا ہے۔ مجرم کی سزاۓ قید کا دائرہ اس کی اپنی ذات تک محدود نہیں رہتا بلکہ اس کے زیر کفالت افراد پر بھی اس کے شدید اثرات مرتب ہوتے ہیں۔ علاوہ ازیں بظاہر سزاۓ قید کے عمل سے گزرنے کے باوجود اکثر مجرم اخلاقی و معاشرتی طور پر بہتر طریقہ عمل اختیار کرنے کے بجائے پہلے سے زیادہ خطرناک مجرم بن جاتے ہیں۔ ان عوامل کے باعث بھی سزاۓ قید کی شرعی حیثیت کا سوال اٹھایا جاتا ہے۔

تاریخ انسانیت کے مختلف ادوار میں جرائم کے انسداد اور مجرموں کو اُن کے جرائم کی سزا دینے کے لیے متنوع طریقے اختیار کیے گئے۔ جرم کیا ہے؟ اس حوالے سے مختلف انسانی معاشروں اور تہذیبوں کے اپنے معیارات رہے ہیں۔ انسانی معاشرے اپنی اجتماعی سوچ اور مزاج کے مطابق جرائم کے ارتکاب کی صورت میں مجرموں کے لیے سزاوں کا تعین کرتے ہیں۔ اگرچہ امت مسلمہ اپنی اجتماعی فکر و دانش اور ضمیر کی روشنی میں بعض انسانی افعال کو جرم قرار دے کر سزا کا تعین کرنے کی بہترین صلاحیت رکھتی ہے مگر بتقادارے ایمان تمام مسائل کے حل میں قرآن و سنت سے رہنمائی لینے کے امتیازی وصف کو برقرار رکھتے ہوئے جرم و سزا کے تعین میں بھی اس کے افراد اپنے آپ کو اللہ تعالیٰ اور اس کے محبوب رسول ﷺ کی تعلیمات کا پابند سمجھتے ہیں۔

آئندہ صفحات میں ہم یہ جاننے کی کوشش کریں گے کہ کن افعال کے ارتکاب پر قرآن حکیم اور سنت نبوی میں سزاۓ قید کا حکم دیا گیا ہے اور مفسرین نے متعلقہ آیات و احادیث سے کیا استدلال

کیا ہے تاکہ سزا کے قید کی شرعی حیثیت واضح ہو سکے۔

قرآن حکیم کی متعدد آیات میں سزا کے قید کے معنی پائے جاتے ہیں۔ ان میں سے ایک سورۃ النساء کی آیت نمبر ۱۵ ہے۔ ارشاد باری تعالیٰ ہے:

وَالَّتِي يَأْتِيْنَ الْفَاحِشَةَ مِنْ نِسَاءِكُمْ فَاسْتَشْهِدُوْا عَلَيْهِنَّ أَرْبَعَةً مُّنْكَمْ. فَإِنْ شَهَدُوْا فَأَمْسِكُوْهُنَّ فِي الْبَيْوِتِ حَتَّىٰ يَتَوَفَّهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا۔<sup>(۱)</sup>

ترجمہ: اور جو کوئی ارتکاب کرے بدکاری کا تمہاری عورتوں میں سے تو گواہ طلب کرو (تہمت لگانے والے سے) ان پر چار مرد اپنوں میں سے، پھر اگر وہ گواہی دے دیں تو بند کر دو ان عورتوں کو گھروں میں یہاں تک کہ پورا کر دے ان (کی زندگی) کو موت یا بنا دے اللہ تعالیٰ ان (کی رہائی) کے لیے کوئی رستہ۔<sup>(۲)</sup>

مولانا مودودیؒ اس آیت کی تفسیر بیان کرتے ہوئے رقطراز ہیں:

”زنہ کو قابل سزا فعل ۳۴ میں ہی قرار دے دیا گیا تھا۔ لیکن اس وقت یہ ایک ”قانونی“ جرم نہ تھا جس پر ریاست کی پولیس اور عدالت کوئی کارروائی کرے بلکہ اس کی حیثیت ایک ”معاشرتی“ یا ”خاندانی“ جرم کی سی تھی جس پر اہل خاندان ہی کو بطور خود سزا دے لینے کا اختیار تھا۔<sup>(۳)</sup>

اس اقتباس سے ظاہر ہوتا ہے کہ زنا کار عورتوں کی یہ سزا کے قید مولانا مودودیؒ کے نزدیک شرعی حد نہ تھی اور ان کی رائے میں زنا اس وقت تک مخصوص اخلاقی جرم تھا، از روئے قانون جرم ہی نہ تھا۔ جبکہ اس اقتباس کے پہلے جملہ کے الفاظ ”قابل سزا فعل“ اور ”قرار دے دیا گیا“ سے معلوم ہوتا ہے کہ زنا کو ۳۴ بھری میں جرم قرار دے دیا گیا تھا اور اس کی ابتدائی سزا بھی بیان کر دی گئی تھی۔

اسی آیت کی تفسیر کے ضمن میں پیر محمد کرم شاہ الازہریؒ لکھتے ہیں:

”اسلام نے اس فعل بد [زنہ] کی روک تھام کے لیے صرف وعظ و نصیحت پر اکتفاء نہیں کیا بلکہ اس کا ارتکاب کرنے والے کے لیے سزا اور سزا بھی عین مقرر کی۔ لیکن ابتداء ہی میں عین سزا کا نفاذ نہیں فرمایا بلکہ آہستہ آہستہ اور تدریجیاً۔ ان دو آیتوں [۱۶، ۱۵:۳] میں ابتدائی زمانہ میں جو سزا مقرر ہوئی اس کا ذکر ہے۔ سدی، قادة اور کئی دوسرے ائمہ تفسیر کے نزدیک پہلی آیت شادی شدہ عورتوں کے متعلق ہے کہ اگر وہ اس جرم کا ارتکاب کریں تو انہیں ان کے گھروں میں بطور سزا بکم حاکم نظر بند کر دیا جائے۔ یہاں

تک کہ اُن کی زندگی ختم ہو جائے یا اللہ تعالیٰ اُن کے لیے کوئی دوسرا حکم نازل فرمادے۔ یہ آخری کلمات اس بات کا صاف پتہ دیتے ہیں کہ یہ عمر قید کی سزا عارضی سزا ہے اور اس کے بعد کوئی دوسری سزا تجویز ہونے والی ہے۔<sup>(۲)</sup>

اس اقتباس سے واضح ہوتا ہے کہ زنا کو حرام قرار دیئے جانے کے بعد اس آیت میں اس کی ابتدائی سزا-سزاۓ قید مقرر کی گئی۔ ”حکم حاکم“ کی ترکیب واضح کر رہی ہے کہ زنا اب محسن اخلاقی یا معاشرتی جرم نہ رہا تھا کہ جس کے ارتکاب پر سزا دے لینا اہل خاندان کا اختیار ہو بلکہ اس ابتدائی سزا کے لیے بھی ضروری تھا کہ تمام مقررہ شروط کے مطابق چار گواہ جرم کے وقوع کو ثابت کرنے کے لیے اس کی تمام ضروری جزئیات کے ساتھ حاکم کے رو برو گواہی دیں۔ جرم بلا شک و شبہ ثابت ہو جائے تو حاکم کے حکم سے زنا کی مرتكب عورتوں کو اُن کے گھروں میں قید کیا جائے۔ آیت کے آخری کلمات کی طرف اشارہ کر کے فاضل مفسر نے ”عارضی سزا، اور ”کوئی دوسری سزا“ سے ابتدائی حد اور مستقل حد کے معنی مراد لیے ہیں۔

متاز مفسر علامہ قرطبیؒ اس آیت کی تفسیر میں اہن العربيؒ کا قول نقل کرتے ہیں کہ اسلام کے ابتدائی دور میں مجرموں کی تعداد میں اضافہ ہونے سے قبل زنا کی مرتكب عورتوں کو گھروں کے اندر عمر قید کی سزا دی جاتی تھی، مگر جب زنا کے مجرموں کی تعداد میں اضافہ ہو گیا اور یہ اندیشہ ہوا کہ وہ معاشرہ میں قوت اختیار کر کے اس کے پرامن ماحول کو تہ و بالا کر دیں گے تو ان کے لیے باقاعدہ جیلیں بنا دی گئیں۔ عبارت ملاحظہ ہو:

وَهَذَا الإِمساكُ وَالْجَبَسُ فِي الْبَيْوَتِ كَانُ فِي صُدُرِ الْإِسْلَامِ قَبْلَ أَنْ يَكُثُرَ الْجَنَّةُ، فَلَمَّا  
كَثُرُوا وَخَشِيَ قُوَّتِهِمْ، اتَّخَذُلَهُمْ سَجْنٌ.<sup>(۵)</sup>

علامہ قرطبیؒ نے زنا کی پاداش میں عمر قید کاٹنے والی ان عورتوں پر عائد اس پابندی کی بناء پر کہ وہ اپنی موت یا نئی حد آنے تک کسی کے ساتھ نکاح بھی نہیں کر سکتیں، سزاۓ قید کو نہ صرف حد بلکہ اسے دیگر حدود کی نسبت زیادہ شدید اور سخت سزا قرار دیا ہے۔<sup>(۶)</sup>

امام ابو بکر البھاصؓ کہتے ہیں:

لَمْ يَخْتَلِفُ السَّلَفُ فِي أَنَّ ذَلِكَ كَانَ حَدَ الزَّانِيَةِ فِي بَدْءِ الْإِسْلَامِ وَ أَنَّهُ مَنْسُوخٌ غَيْرٌ  
ثَابِتٌ الْحَكْمٌ..... وَ أَمَّا الْجَبَسُ فَكَانَ مَوْقُوفًا عَلَى وَرَدَ السَّبِيلِ وَ قَدْ بَيْنَ النَّبِيِّ صَلَّى اللَّهُ عَلَيْهِ وَسَلَّمَ  
ذَلِكَ السَّبِيلُ وَهُوَ الْجَلْدُ وَالرَّجْمُ وَ نَسْخَ جَمِيعِ مَا ذُكِرَ فِي الْآيَةِ إِلَّا مَا ذُكِرَ مِنْ

استشهاد أربعة شهود فإن اعتبار عدد الشهود باق في الحد۔<sup>(۷)</sup>

ترجمہ: سلف / متفقین نے اس نکتہ پر کبھی اختلاف نہیں کیا کہ قید کی یہ سزا ابتدائے اسلام میں زنا کی مرتكب عورت کے لیے حد تھی۔ یہ سزا منسون ہو چکی ہے اور یہ حکم اب نافذ اعمال نہیں رہا۔ کیوں کہ یہ عمر قید اُن عورتوں کے لیے کوئی راستہ/ سبیل نہ کنے تک تھی۔ چنانچہ نبی مکرم ﷺ نے وہ راستہ بیان فرما دیا کہ وہ حد [کنوارے زنا کاروں کے لیے] کوڑے اور [شادی شدہ زانیوں کے لیے] رجم ہے۔ اس آیت میں چار گواہوں سے گواہی کے مطالبہ کے سوا جو کچھ تھا، اسے حضرت محمد رسول اللہ ﷺ نے منسون فرمادیا۔ البتہ نبی حد میں بھی گواہوں کی اس تعداد کا اعتبار باقی ہے۔

علامہ سید محمود آلویؒ نے بھی اس آیت کی تفسیر بیان کرتے ہوئے اس عمر قید کو ابتدائی حد قرار دیا ہے۔ وہ مزید لکھتے ہیں کہ زنا کی مرتكب ان عورتوں کے لیے ان کے گھروں کو جیل بنانے کا حکم دیا گیا تھا۔ انہوں نے ابن ابی حاتمؓ کے حوالے سے ابن جیبرؓ کا یہ قول بطور استشهاد درج کیا ہے کہ ابتدائے اسلام میں اگر چار مسلمان عادل گواہ کسی عورت کے ارتکاب زنا کی شہادت دے دیتے تو اُسے [اُس کے گھر کی] جیل میں قید کر دیا جاتا تھا۔<sup>(۸)</sup>

امام فخر الدین رازیؑ نے بھی اس آیت میں مذکور عمر قید کو زنا کی مرتكب عورتوں کی حد قرار دیا ہے جو اصل اور مستقل حد کا حکم آنے تک تھی۔ جب وہ حکم آ گیا تو عمر قید کی یہ حد ختم کر دی گئی۔<sup>(۹)</sup>

یہاں یہ امر قابل توجہ ہے کہ کسی مفسر نے محض سزاۓ قید کو منسون قرار نہیں دیا بلکہ زنا کی مرتكب عورتوں کی عارضی حد جو کہ سزاۓ قید تھی، اُسے منسون قرار دیا ہے۔ اس سے سزاۓ قید کی مشروعیت واضح ہوتی ہے۔ مولانا امین احسن اصلاحیؓ نے اس آیت کی تفسیر بیان کرتے ہوئے سزاۓ قید کا جواز نمایاں انداز میں آشکار کیا ہے۔ وہ لکھتے ہیں: ”علاوه ازیں فامسکوہن فی البيوت کے الفاظ سے تحریری مقاصد کے لیے جیل کے سٹم کا جواز بھی نکلتا ہے۔“<sup>(۱۰)</sup>

سورۃ النساء کی آیت ۱۵ کے جو مطالب و معانی ان افاضل مفسرین نے بیان کیے ہیں، اُن کے مطالعہ سے معلوم ہوتا ہے کہ زنا کی مرتكب عورتوں کو اُن کے گھروں میں آخری سانس تک قید میں رکھنے کا حکم، کسی نئے حکم کے نزول تک محض انتظار کی کیفیت نہ تھی بلکہ اسلام کے ابتدائی دور میں یہ سزا اُن کے لیے بطور حد مقرر کی گئی تھی۔ اس حد کو بعد میں منسون کر دیا گیا مگر سزاۓ قید کو اسلام

میں منوع قرار نہیں دیا گیا۔ چونکہ اس عمر قید کے دوران ان عورتوں کو نکاح کرنے کی ممانعت تھی۔ اس وجہ سے اُن کی اس سزا میں اور بھی شدت آ گئی تھی۔ اس لیے اس آیت کے آخری حصہ میں اُن کے لیے کسی اور سزا کا وعدہ کیا گیا تھا تاکہ اس شدید نوعیت کی نفسیاتی سزا سے انہیں رُستگاری مل سکے۔ اس سے یہ بھی معلوم ہوتا ہے کہ قید کی سزا کوئی نرم سزا نہیں جیسا کہ بعض دانشوروں کا خیال ہے۔ یہ تو انسان کو نفسیاتی مریض بنادیتی ہے۔

۲۲ اکتوبر ۲۰۰۳ء کو انسانی حقوق کی ایک امریکی تنظیم Human Rights Watch نے U.S.Prisons and Offenders with Mental Illness یعنی امریکی جیلیں اور دماغی امراض میں بیٹلا مجرم کے عنوان سے اپنی رپورٹ میں سزاۓ قید کے انسان کی ذہنی صحت پر مرتب ہونے والے انہائی مضر اثرات کی طرف دنیا کی توجہ دلاتے ہوئے لکھا:

"One in six U.S prisoners is mentally ill. Many of them suffer from serious illness..... There are three times as many men and women with mental illness in U.S. prisons as in mental health hospitals. The rate of mental illness in the prison population is three times higher than in the general population. This 215 page report examines how prisons are dangerous and damaging places for mentally ill people".<sup>(11)</sup>

ہر چھ امریکی قیدیوں میں سے ایک ذہنی مریض ہے۔ اُن میں سے بہت سے شدید نوعیت کے ذہنی امراض میں بیٹلا ہیں..... امریکی جیلوں میں قید دماغی امراض کے شکار مردوں اور عورتوں کی تعداد امریکہ کے دماغی امراض کے ہسپتاوں میں داخل مریضوں کی تعداد سے تین گنا زیادہ ہے۔ قیدیوں میں دماغی امراض کی شرح عام امریکی آبادی کی نسبت تین گنا زیادہ ہے۔ ۲۱۵ صفحات پر مشتمل یہ رپورٹ جائزہ پیش کرتی ہے کہ جیلیں کس طرح خطرناک ہیں اور یہ ذہنی مریضوں کے لیے کتنی نقصان دہ جگہیں ہیں۔

عبدالقادر عودہ نے اگرچہ سزاۓ قید کو شریعت میں جائز قرار دیا ہے۔ تاہم جیلوں کے موجودہ نظام پر تقيید کرتے ہوئے انہوں نے لکھا ہے کہ "وهو نظام كثير النفقة قليل الإنتاج يؤدى بالمسجونين إلى البلا والجنون و يؤدى بعضهم إلى الانتحار."<sup>(12)</sup> یعنی یہ بہت زیادہ خرچے اور کم فوائد والا نظام ہے جو قیدیوں کو احمق اور پاگل بنادیتا ہے اور اُن میں سے بعض کو خود کشی پر مجبور کر

دیتا ہے۔

اس سے معلوم ہوتا ہے کہ سزاۓ قید اپنے اثرات کی بناء پر کوڑوں سے نرم سزا قرار نہیں دی جا سکتی۔ خصوصاً کوڑے مارنے کے حوالہ سے مفسرین و فقهاء نے کوڑے کی جو تعریف بیان کی ہے کہ کوڑا کیسا ہونا چاہیے، کیسے مارا جائے اور کوڑے مارنے والا شخص کیسا ہو۔ اس میں مجرم کی صحت، عمر، جنس اور موسم کا بھی لحاظ رکھا گیا ہے۔ کوڑے مارنے سے متعلقہ جملہ امور پر غور کرنے کے بعد یہ کہنا خاصاً دشوار ہے کہ کوڑوں کی سزا، سزاۓ قید سے شدید تر ہے۔ اس لیے خطناک جرائم کے انسداد کے لیے یہ سزا زیادہ موثر ہو سکتی ہے۔ جرائم کے اندرابج، اُن کی تفتیش و تحقیق اور عدالتی نظام کے پورے ڈھانچہ میں اساسی تبدیلیوں کے بغیر محض سزاوں سے انسدادِ جرائم کی توقع وابستہ کرنا مناسب معلوم نہیں ہوتا۔

ہم مفسرین کے اقوال کی روشنی میں واضح کر چکے ہیں کہ اسلام کے ابتدائی دور میں زنا کی مرتب عورتوں کو گھروں میں دی جانے والی عمر قید اُن کے لیے حد تھی۔ جبکہ مرد زناکاروں کی سزا زبانی ملامت، شرم و عار دلانا اور جوتوں سے پٹائی تھی۔<sup>(۱۳)</sup> سورہ النساء کی آیت ۱۵ کے الفاظ ہی واضح کر رہے ہیں کہ عورتوں کو دی جانے والی سزاۓ قید عارضی حد ہے، اس کے بعد اللہ تعالیٰ اُن کی اس شدید نوعیت کی سزا سے رستگاری کی کوئی صورت پیدا فرمادے گا۔ ابوکبر الجھاص<sup>ؓ</sup> کہتے ہیں کہ اُمت میں اس مسئلہ پر کبھی اختلاف نہیں رہا کہ یہ دونوں سزا میں منسوخ ہو چکی ہیں۔ چنانچہ کنوارے مرد و عورت زناکاروں کی نئی حد سورہ النور کی آیت نمبر ۲: ”الزَّانِيَةُ وَالرَّانِيُّ فَاجْلِدُوَا كُلَّ وَاحِدٍ مِّنْهُمَا مِائَةً جَلْدًا.....الخ“۔<sup>(۱۴)</sup> ”ترجمہ: زانیہ عورت اور زانی مرد دونوں میں سے ہر ایک کو سو کوڑے مارو،“ میں بیان فرمادی جو پہلی سزاوں کی ناتھ ہے۔ جبکہ زنا کے مرتب شادی شدہ مرد و عورت کی نئی حد رجم (سنگساری) حدیث مبارک میں آئی ہے۔ حضرت عبادہ بن صامت<sup>ؓ</sup> روایت کرتے ہیں کہ نبی مکرم ﷺ نے فرمایا:

خُدُوا عَنِّي، خُدُوا عَنِّي، خُدُوا عَنِّي، فَقَدْ جَعَلَ اللَّهُ لَهُنَّ سَبِيلًا، الْبِكْرُ بِالْبِكْرِ جَلْدٌ مِائَةٌ وَنَفْيٌ سَنَةٌ وَالثَّيْبُ بِالثَّيْبِ، جَلْدٌ مِائَةٌ وَالرَّجُمُ۔<sup>(۱۵)</sup>

ترجمہ: مجھ سے لو، مجھ سے لو، مجھ سے لو، اللہ تعالیٰ نے زنا کی مرتب عورتوں کے لیے رستگاری کا رستہ پیدا کر دیا ہے۔ غیر شادی شدہ مرد، غیر شادی شدہ عورت سے زنا کرے تو ان کی حد سو کوڑے اور ایک سال کی جلاوطنی ہے اور شادی شدہ مرد، شادی شدہ عورت سے زنا کرے تو اُن کی حد سو کوڑے اور سنگساری ہے۔

حضرور نبی رحمت ﷺ پر زنا کی مرتكب عورتوں کی گھروں میں قید تا موت کس قدر گراں تھی اور حضور ﷺ کس شدت سے انتظار فرماء رہے تھے کہ کب اللہ تعالیٰ اس قید سے ان کی رُستگاری کی صورت پیدا فرماتا ہے، وہ کیفیت انتظار اس حدیث مبارک کے ابتدائی کلمات کے تکرار سے ہی عیان ہو جاتی ہے۔ اسلام میں کوڑے مارنے کے جن آداب کی طرف ہم نے پہلے اشارہ کیا ہے، اُسے ذہن میں رکھتے ہوئے واضح ہو جاتا ہے کہ یہ سو کوڑے ان عورتوں کی آخری سانس تک قید سے بدر جہا نرم سزا ہے۔ خصوصاً اس صورت میں انہیں شادی کرنے کی بھی ممانعت تھی۔ کوڑوں کی سزا کے اس حکم کے بعد وہ پابندی بھی ختم ہو گئی۔ اب وہ اس سزا کے عمل سے گزرنے کے بعد ایک پاکیزہ ازدواجی زندگی کا آغاز کر سکتی تھیں۔

صحیح مسلم کی اس حدیث میں ”نَفْيُ سَنَةٍ“ کے کلمات روایت ہوئے ہیں جبکہ صحیح بخاری میں ”تَغْرِيبُ عَامٍ“ کے کلمات آئے ہیں۔ ان ہم معنی کلمات کا یہ اختلاف دیگر کتب حدیث میں بھی موجود ہے۔

مولانا مودودیؒ یہ حدیث بیان کرنے کے بعد لکھتے ہیں کہ ”یہ حدیث اگرچہ سنداً صحیح ہے مگر روایات صحیح کا ایک جم غیر ہے جو ہمیں بتاتا ہے کہ اس پر نہ عهد نبوی میں کبھی عمل ہوا، نہ عهد خلفائے راشدینؓ میں اور نہ فقہاء میں سے کسی نے ٹھیک اس مضمون کے مطابق فتویٰ دیا۔“<sup>(۱۶)</sup>

ابو بکر الجاصعؓ کہتے ہیں کہ شادی شدہ اور غیر شادی شدہ زانی کی حد میں اہل علم کے نقطہ نظر میں اختلاف ہے۔ ان کے مطابق امام ابو حنیفؓ، ابو یوسفؓ، رُفرؓ اور امام محمدؓ کا موقف ہے کہ شادی شدہ زانی مرد اور عورت کو سنگسار کیا جائے گا، کوڑے نہیں مارے جائیں گے۔ جبکہ کنوارے مرد اور عورت کو ارتکاب زنا کی پاداش میں سو کوڑے مارے جائیں گے، انہیں جلاوطن نہیں کیا جائے گا کیونکہ جلاوطنی حد نہیں ہے۔ یہ امام/قاضی کی صوابدید پر مختصر تعریفی سزا ہے۔

مجرم کے حالات اور ماحول کے پیش نظر اگر قاضی اُسے جلاوطن کرنے میں مصلحت سمجھے تو اُسے جلاوطن کر سکتا ہے۔ چنانچہ اُسے یہ اختیار ہے کہ وہ مجرم کی توبہ اور اصلاح کا یقین ہونے تک اُسے قید میں رکھ سکتا ہے۔ قاضی ابن ابی لیلؓ، امام مالکؓ، اوزاعیؓ، سفیان ثوریؓ اور حسن بن صالحؓ بھی احناف کے ساتھ اس نکتہ پر متفق ہیں کہ کوڑوں اور سنگساری کی دونوں سزا نہیں کسی ایک ہی مقدمہ میں مجرم کو نہیں دی جا سکتیں۔ لیکن وہ کنوارے زنا کار مرد یا عورت کو کوڑوں کی سزا دینے کے بعد اسے جلاوطن کرنے کے قائل ہیں جبکہ احناف جلاوطنی کو کنوارے زنا کاروں کی حد تسلیم نہیں کرتے۔ ان کے

نزدیک یہ تعریری سزا ہو سکتی ہے۔ امام مالکؓ کا موقف ہے کہ کنوارے زانی مرد کو تو سوکوڑوں کے بعد ایک سال کے لیے جلاوطن کیا جائے گا مگر کنواری زانیہ اور غلام کو جلاوطن نہیں کیا جائے گا۔ وہ مزید وضاحت کرتے ہیں کہ: ”وَمَنْ نُفِيَ حُبْسَ فِي الْمَوْضِعِ الَّذِي يُنْفَى إِلَيْهِ“<sup>(۱۷)</sup> (اور جسے جلاوطن کیا جائے تو جس علاقہ میں اُسے جلاوطن کیا جائے، وہاں اُسے قید کر کے رکھا جائے)۔

سید محمود آلویؒ اور مولانا مودودیؒ نے بھی فقهاء کی مذکورہ آراء نقل کرنے کے بعد احتجافؒ کی اس رائے کی تائید کی ہے کہ زنا کے مرتكب کنوارے مجرموں کی حد محض سوکوڑے ہے۔ جلاوطنی ان کی حد میں شامل نہیں البتہ تعریریاً یہ سزا دی جا سکتی ہے۔<sup>(۱۸)</sup>

اس بحث سے واضح ہوتا ہے کہ ابتدائے اسلام میں زنا کی مرتكب عورتوں کی حد گھروں میں قید تا موت تھی۔ بعد میں زنا کی حد کے طور پر اسے منسوخ کیا گیا۔ یعنی ایک حد کی جگہ دوسری حد متعارف و نافذ کر دی گئی، خود سزاۓ قید کو غیر اسلامی یا غیر شرعی سزا قرار نہیں دیا گیا۔ بلکہ حدیث عبادہ بن صامتؓ کی جو وضاحت فقهاء نے بیان کی ہے، اس سے معلوم ہوتا ہے کہ عادی زنا کاروں کے معاملہ کو دیگر مجرموں سے مختلف انداز میں دیکھا گیا ہے۔ اُن پر حد جاری کرنے کے بعد بھی اگر قاضی اُن کے حالات کی روشنی میں ضروری سمجھے تو وہ انہیں جلاوطن کرنے کا اختیار رکھتا ہے۔ جلاوطنی کے اطلاق کا طریقہ امام مالکؓ کی رائے میں یہ ہے کہ مجرم کو اُس علاقہ میں قید کر کے رکھا جائے جہاں اُسے جلاوطن کیا جائے۔ اُسے قید کر کے رکھنے میں حکمت یہ ہے کہ معاشرہ کو اس کے شرے محفوظ رکھنے کی مصلحت عامہ یقینی بنائی جا سکے۔ اس سے سزاۓ قید کا جواز صاف ظاہر ہے۔

علاوہ ازیں سورہ المائدہ کی آیت ۳۳ جسے آیت حرابہ بھی کہا جاتا ہے، میں الحج کے زور پر اسلامی ریاست کے شہریوں کو لوٹنے والوں کے لیے چار سزاویں بیان ہوئی ہیں۔ آخری حصہ میں یہ سزا ارشاد ہوئی: ”أَوْ يُنْفَوْا مِنَ الْأَرْضِ“<sup>(۱۹)</sup> یعنی یا جلاوطن کر دیئے جائیں / قید کر دیئے جائیں۔

پیر محمد کرم شاہ الازہریؒ اس آیت کی تفسیر بیان کرتے ہوئے رقطراز ہیں:

”بعض علماء کا یہ خیال ہے کہ ان فقرتوں کے درمیان اُو (یا) کا کلمہ تحریر کے لئے ہے یعنی امام / قاضی کو اختیار ہے کہ ان سزاویں میں سے جو سزا مناسب سمجھے، دے..... لیکن جمہور علماء کا یہ خیال ہے کہ سزا جرم کے مطابق ہوگی، جتنا جرم غمین ہوگا، اتنی ہی سزا سخت ہوگی..... اور اگر انہوں نے نہ قتل کیا، نہ مال لوٹا، صرف لوگوں کو دہشت زدہ اور ہراساں کیا تو پھر انہیں قید کیا جائے گا۔“<sup>(۲۰)</sup>

ابن جریر طبریؓ کے مطابق امام ابو حنیفہؓ اور دیگر احنافؓ نے آیت "أَوْيُنْفُوا مِنَ الْأَرْضِ" سے سزاۓ قید مراد لی ہے۔ اُن کی اپنی رائے میں اس کا بہترین مفہوم یہ ہے کہ مجرموں کو کسی دور دراز شہر کی جیل میں قید رکھا جائے تاکہ جلاوطنی (اور قید) پر صحیح طور پر عمل ہو سکے۔<sup>(۲۱)</sup>

حضرت عمر بن عبدالعزیزؓ نے حبان بن شریعؓ کو لکھا کہ خطرناک چوروں کی گردنوں میں لوہے کے طوق ڈال کر انہیں (مدینہ منورہ اور شام کے درمیان ایک علاقہ) شُغب میں جلاوطن کر دو یعنی وہاں کی جیل میں قید کر دو۔ گردنوں میں طوق ڈالنے کا مقصد عام لوگوں کو اُن کے خطرناک مجرم ہونے سے آگاہ کرنا تھا۔

جانبؓ اپنے خط میں حضرت عمر بن عبدالعزیزؓ کو پہلے ہی ان مخصوص چوروں کے خطرناک جرائم اور انہیں جیلوں میں قید رکھنے کی کیفیت سے آگاہ کر پکھے تھے۔ مگر انہوں نے آیت حربہ کا حوالہ دیتے ہوئے اس کے آخری حصہ میں "أَوْيُنْفُوا مِنَ الْأَرْضِ" کے الفاظ اپنے خط میں ترک کر دیئے تھے جس کا حضرت عمر بن عبدالعزیزؓ نے نوٹ لیا۔ کیونکہ ان الفاظ کے بغیر ان خطرناک مجرموں کے بارے میں اللہ تعالیٰ کا حکم مکمل طور پر واضح نہیں کیا جا سکتا۔<sup>(۲۲)</sup>

اس آیت کی تفسیر کے باب میں مفسرین اور فقهاء کے اقوال کے علاوہ حضرت عمر بن عبدالعزیزؓ کی اپنے گورز کے ساتھ اس مراسلت سے بھی واضح ہوتا ہے کہ مختلف جرائم کے ارتکاب پر ابتدائے اسلام سے مجرموں کو سزاۓ قید دی جاتی رہی ہے۔ جبکہ حضرت عمر بن عبدالعزیزؓ کے عہد تک جیلوں کا باقاعدہ نظام وجود میں آچکا تھا۔ اسی لیے انہوں نے زیادہ خطرناک مجرموں کو کسی عام جیل میں رکھنے کے بجائے دور دراز علاقہ کی کسی زیادہ محفوظ جیل میں منتقل کرنے کی ہدایت جاری فرمائی۔

توحید و رسالت کے پروانوں پر کفار مکہ کے مظالم جب حد سے بڑھ گئے تو وہ اپنے گھر بار، کاروبار اور زمینیں سب کچھ مکہ میں چھوڑ کر ہجرت کر کے مدینہ منورہ آ کر آباد ہو گئے۔ اُن کا خیال تھا کہ اب اہل مکہ کی طرف سے ہر طرح کی ایذا رسانی سے محفوظ رہیں گے اور امن و بھائی چارے کی فضا میں عبادتِ الہی اور دعوتِ اسلام کے کام پوری جمیع کے ساتھ بلا خوف و خطر کر سکیں گے۔ مگر اہل مکہ نے یہاں بھی انہیں سکھ کا سانس نہ لینے دیا۔ کفار مکہ کے روز افروں جارحانہ اقدامات کی وجہ سے اب اس کے سوا کوئی راستہ نہ رہا کہ مسلمان بھی اپنے دین اور قومی سلامتی کے تحفظ کے لیے مجبوراً ہتھیار اٹھائیں۔ چنانچہ سورہ حجؓ کی آیت ۳۹ اور سورہ بقرہ کی آیت ۱۹۰ میں جہاد کی اجازت مرحمت ہوئی۔ جبکہ سورہ محمدؓ کی آیت نمبر ۲ میں کفار سے متوقع جنگ کے حوالہ سے اہم ہدایت ارشاد فرم�

دیں:

”فَإِذَا لَقِيْتُمُ الَّذِيْنَ كَفَرُوا فَصَرُبُّ الرِّقَابِ حَتَّىٰ إِذَا اتَّحَدُتُمُوهُمْ فَشُدُّوا الْوَثَاقَ.....  
الخ“<sup>(۲۳)</sup>

پھر جب (میدان جنگ میں) تمہارا کفار سے آمنا سامنا ہو تو ان کی گرد نیں اڑا دو،  
یہاں تک کہ جب انہیں خوب قتل کر لو تو پھر گس کر باندھو رستاں۔<sup>(۲۴)</sup>

مقصد یہ ہے کہ جب تم مدینہ کی نوزائیدہ اسلامی ریاست کے خلاف جارحیت کے مرتكب کفار  
کے کشتؤں کے پشتے لگا دو اور انہیں زخموں سے چور کر دو، یہاں تک کہ ان میں لڑنے کی سکت  
نہ رہے اور جنگ ختم ہو جائے تو باقی ماندہ کو قید کر لو اور ان کی مشکلیں خوب گس کر باندھ لو۔ ایسا نہ  
ہو کہ وہ بھاگ جائیں اور تمہارے لیے پھر کسی خطرے کا باعث بنیں۔<sup>(۲۵)</sup>

اسلامی ریاست کی بقاء و سلامتی کے خلاف بیرونی جارحیت کے مرتكب کفار کا قلع قلع کرنے کے  
بعد زندہ نجات جانے والوں کو قید کر لینے کے اس قرآنی حکم سے یہ مفہوم اخذ کرنے میں بظاہر کوئی امر  
مانع نہیں کہ اسلامی ریاست افراد معاشرہ کو مجرموں کی طرف سے لاحق اندرونی خطرات کے انداد کے  
لیے انہیں سزاۓ قید دے سکتی ہے۔ مذکورہ بالا آیت کی تفسیر میں اسماعیل حقی، جلال الدین سیوطی،  
پیر محمد کرم شاہ اور مولانا مودودی<sup>(۲۶)</sup> نے بیرونی جارحیت کے مرتكب ان مجرموں کو قید کرنے کی حکمت یہ  
بیان کی ہے کہ کہیں وہ پھر فوری طور پر منظم ہو کر آپ کے لیے دوبارہ امن و سلامتی کے مسائل پیدا  
نہ کر دیں۔ عام مجرموں کو دی جانے والی سزاۓ قید کا مقصد بھی مفسرین اور فقهاء نے یہی بیان  
کیا ہے کہ معاشرہ کو ان کے شر سے محفوظ کیا جا سکے۔ مقصد میں یکسانیت کی بناء پر اس سے عام  
 مجرموں کو دی جانے والی سزاۓ قید کا جواز بھی واضح ہوتا ہے۔

سورہ یوسف میں حضرت یوسف علیہ السلام کے قصہ کو قرآن حکیم نے احسن القصص فرمایا ہے  
کیونکہ اس میں انسانیت کے لیے بہت سے اسباق ہیں۔ اس سورہ کی آیات ۲۵، ۳۲، ۳۳، ۳۵،  
۳۶، ۳۹، ۴۰ اور ۱۰۰ میں حضرت یوسف علیہ السلام کی قید، اس کے پس منظر اور ایام جیل کے واقعات  
تفصیل سے آئے ہیں۔ اگرچہ ان آیات میں کسی جرم کے ثابت ہونے پر دی جانے والی سزاۓ قید  
کے معنی نہیں پائے جاتے بلکہ اس کے برکس ایک بے گناہ اور پاک دامنی ہستی کو محض ریاستی بحر  
و استبداد کے تحت طویل عرصہ تک قید کیے جانے کے واضح دلائل بیان ہوئے ہیں۔ تاہم اس سے معلوم  
یہ ہوتا ہے کہ اسلام سے ہزاروں سال پہلے بھی سزاۓ قید دیئے جانے کا روایج تھا۔

حضرت یوسف علیہ السلام پر بہتان کی تفتیش سے بھی یہ بات سامنے آتی ہے کہ اگر معاذ اللہ جرم ثابت ہو جاتا تو انہیں سزاۓ قید پر اعتراض نہ ہوتا۔ اس کا اندازہ اُن کے اس ارشاد سے لگایا جا سکتا ہے کہ میں بے گناہ ہوں اور تم لوگ میری پاک دامنی کو تسليم بھی کرتے ہو، پھر مجھے کس جرم میں سزاۓ قید دی گئی ہے۔ زلیخا اور اس کی ہم جویں نے بادشاہ کے سامنے دو ٹوک الفاظ میں اعتراف کیا کہ وہی ان کو اپنے دام ہوں میں پھانسے کی کوشش کرتی رہیں جبکہ ان میں کوئی برائی نہ تھی اور یہ بڑے سچے اور پاکباز ہیں۔ اُن کی بے گناہی اور بلند کردار اُن پر یوں عیاں تھا جیسے دن نکل آیا ہوں، مگر اس کے باوجود انہیں طویل عرصہ تک جیل میں قید رکھا گیا۔ اُن پر اقدام زنا کا الزام بے بنیاد اور سراسر بہتان تھا۔

ہم دیکھتے ہیں کہ اسلام نے بھی ۳ ہجری میں زنا کی مرتكب عورتوں کی ابتدائی حد اُن کی گھروں کے اندر سزاۓ قید تا موت مقرر کی۔ شاید ایسا اس لیے ہوا ہو کہ اُس وقت کے انسانی معاشرے سزاۓ قید کی تجزیری حیثیت سے خوب آشنا تھے، اس لیے ابتداء میں زنا کی حد کے طور پر یہی سزا مقرر فرمائی گئی۔ بعد میں بعض سزاۓ قید کو نہیں بلکہ زنا کی حد کے طور پر سزاۓ قید کو منسوخ کیا گیا تھا۔ تاہم حضرت یوسف علیہ السلام کے اس سبق آموز واقعہ سے معلوم ہوتا ہے کہ انسانی تاریخ کے مختلف ادوار میں کبھی جرم ثابت ہونے پر اور کبھی محض ریاستی جبر و استبداد اور سطوت و اختیار کے اظہار کے لیے سزاۓ قید کا اطلاق عام رہا ہے۔ مولانا مودودیؒ نے سورہ یوسف کی انہی آیات کے ضمن میں تاریخ کے مختلف ادوار کے علاوہ موجودہ دور میں ریاستی جبر و قهر کے اظہار کے لیے سزاۓ قید کے استعمال پر یوں تبصرہ کیا ہے:

”اس سے یہ بھی معلوم ہوا کہ کسی شخص کو شرایط انصاف کے مطابق عدالت میں مجرم ثابت کیے بغیر، بس یونہی پکڑ کر جیل بھیج دینا، بے ایمان حکمرانوں کی پُرانی سنت [طریقہ] ہے۔ اس معاملہ میں آج کے شیاطین چار ہزار برس پہلے کے اثرار سے کچھ بہت زیادہ مختلف نہیں ہیں۔ فرق اگر ہے تو بس یہ کہ وہ ”جمهوریت“ کا نام نہیں لیتے تھے، اور یہ اپنے ان کرتوتوں کے ساتھ یہ نام بھی لیتے ہیں۔ وہ قانون کے بغیر اپنی غیر قانونی حرکتیں کیا کرتے تھے اور یہ ہر ناروا زیادتی کے لیے پہلے ایک ”قانون“ بنا لیتے ہیں۔ وہ صاف صاف اپنی اغراض کے لیے لوگوں پر دست درازی کرتے تھے اور یہ جس پر ہاتھ ڈالتے ہیں، اس کے متعلق دنیا کو یقین دلانے کی کوشش کرتے ہیں کہ اُس سے ان کو نہیں بلکہ

ملک و قوم کو خطرہ تھا۔ غرض وہ صرف ظالم تھے۔ یہ اس کے ساتھ جھوٹے اور بے حیا بھی ہیں۔<sup>(۲۷)</sup>

سزاۓ قید سے متعلقہ قرآنی آیات اور کتب تفسیر سے اُن کی مزید وضاحت پیش کرنے کے بعد ہم اب سنتِ نبوی اور تعاملِ صحابہ رضوان اللہ علیہم کی روشنی میں سزاۓ قید کی شرعی حیثیت کا مطالعہ کریں گے۔

سزاۓ قید کی عہد نبوی سے اولین نظر اسیراں بدر کی ہے جو ہم پہلے بیان کر چکے ہیں۔ حالت امن میں بھی اُس عہد مسعود میں سنگین نوعیت کے جرائم کی تفتیش اور جرم ثابت ہونے پر بطور تعزیر سزاۓ قید کا اطلاق کیا جاتا رہا۔ بہر بن حکیم کی روایت ہے: ”آن رسول اللہ علیہ السلام حبس رجلافی تہمۃ“<sup>(۲۸)</sup> کہ نبی مکرم علیہ السلام نے کسی جرم کی تہمت میں ایک شخص کو قید میں رکھا۔ اسی مضمون کی کئی احادیث مختلف کتب حدیث میں نظر آتی ہیں۔ مثلاً امام نسائی نے مذکورہ حدیث ”رجالا“ کے بجائے ”ناسا“ کے لفظ کے ساتھ بیان کی ہے۔<sup>(۲۹)</sup> اس کے بعد انہوں نے بہر بن حکیم ہی سے یہ حدیث نقل کی ہے: ”آن رسول اللہ علیہ السلام حبس رجلافی تہمۃ ثم خلی سبیله“<sup>(۳۰)</sup> کہ رسول اللہ علیہ السلام نے ایک شخص کو کسی جرم کی تہمت کی بناء پر قید کیا، پھر عدم ثبوت کی بناء پر اُسے رہا فرما دیا۔

یہ دونوں احادیث امام نسائی نے ”باب امتحان السارق بالضرب والحبس“ یعنی چور کی تفتیش مار پیٹ اور قید کے ذریعہ سے، کے عنوان کے تحت درج کی ہیں۔ اس سے معلوم ہوتا ہے کہ عہد نبوی میں جرم کی سزا کے علاوہ اُس کی تفتیش کے لیے بھی ملزم کو اس احتیاط کے پیش نظر قید کیا جاتا تھا کہ وہ عدالتی کارروائی مکمل ہونے سے پہلے کہیں فرار نہ ہو جائے۔ جو سزا دوران تفتیش جرم کے وقوع کے مختص قرائیں کی بنیاد پر از راہ احتیاط دی جا سکتی ہو، وہ جرم ثابت ہونے پر بطریق اولیٰ دینی جائز معلوم ہوتی ہے۔ اسی وجہ سے حنفی اور حنبلی فقہاء کہتے ہیں کہ پہلی چوری پر چور کا دایاں ہاتھ اور دوسری بار چوری کرنے پر اُس کی بائیں ٹانگ کاٹنے کے بعد تیسرا بار چوری کرنے پر اُس کا مزید کوئی عضو نہیں کاٹا جائے گا۔ بلکہ وہ مسروقہ شے کی قیمت ادا کرے گا، اُسے تغیراً جسمانی سزا دی جائے گی اور اُسے اُس وقت تک قید میں رکھا جائے گا جب تک یہ یقین نہ ہو جائے کہ اُس نے چوری کرنے سے صدق دل سے توبہ کر لی ہے۔ ان فقہائے کرام کی اس رائے کی بنیاد حضرت علیؓ سے مردی یہ واقعہ ہے کہ آپ کے پاس ایک چور لایا گیا، جرم ثابت ہونے پر آپ نے اس کا دایاں ہاتھ کاٹ دیا۔ اُس نے پھر چوری کی، اس بار اُس کی بائیں ٹانگ کاٹ دی گئی۔ تیسرا بار وہ پھر

چوری کے جرم میں پکڑا گیا تو آپ نے فرمایا: اب میں اس کا ہاتھ نہیں کاٹوں گا۔ اگر میں نے اس کا دوسرا ہاتھ بھی کاٹ دیا تو یہ کیسے کھائے گا اور مسح کیسے کرے گا۔ اگر میں اس کی دائیں ٹانگ کاٹ دوں تو یہ کیسے چلے گا۔ آپ نے مزید فرمایا کہ مجھے اللہ تعالیٰ سے شرم آتی ہے کہ میں اس کا مزید کوئی عضو کاٹوں۔ چنانچہ تیری مرتبہ چوری کا جرم ثابت ہونے پر آپ نے چھپڑی سے اُس کی پٹائی کی اور اُسے قید کر دیا۔<sup>(۳۱)</sup>

حضرت فاروق عظیمؓ کے عہد خلافت میں ایک ایسے عادی چور کا واقعہ پیش آیا تھا جس پر دوبار حدِ سرقہ جاری کرنے کے بعد اس کے تیری بار اسی جرم میں پکڑے جانے کے بعد جرم ثابت ہونے پر آپ نے اسے کوڑے لگوا کر قید کر دیا تھا۔<sup>(۳۲)</sup>

اس سے معلوم ہوتا ہے کہ اسلام کے ابتدائی دور میں نہ صرف عسگرین جرام کی تقییش کی غرض سے ملزم کو قید کیا جاتا تھا بلکہ عادی مجرموں کو حدود کے مقدمات میں بطور تعمیر سزاۓ قید دینے کی روایات بھی ملتی ہیں۔

حضرت عمرؓ کے دور میں معن بن زائدہ نے بیت المال کی سرکاری مہر کے نقش سے ملتی جاتی جعلی مہر بنا کر مال کے اجراء کا حکمنامہ تیار کر کے بیت المال کے نگران کو دیا اور مال حاصل کر لیا۔ اس کی جلسازی کا معلوم ہونے پر آپ نے اسے طلب فرمایا۔ جرم ثابت ہونے پر آپ نے اسے سو کوڑے لگوائے اور قید کر دیا۔ کسی موقع پر اُس نے اپنی سزا پر اعتراض کیا تو آپ نے مزید ایک سو کوڑے لگوا دیئے۔ کچھ عرصہ بعد اُس نے پھر اپنی سزا پر اعتراض کیا۔ اس بار پھر آپ نے اسے ایک سو کوڑے لگوائے اور جلاوطن کر دیا۔<sup>(۳۳)</sup>

قتل کے مقدمات میں بھی سزاۓ قید دینے جانے کے احکامات اس کے جواز کو مزید واضح کر دیتے ہیں۔ حضرت ابن عمرؓ سے روایت ہے کہ نبی اکرم ﷺ نے اس موضوع پر یہ راجہنا ارشاد فرمایا: **إِذَا أَمْسَكَ الرَّجُلُ الرَّجُلَ وَ قَتَلَهُ الْآخَرُ يُقْتَلُ الَّذِي قَتَلَ وَ يُحْبَسُ الَّذِي أَمْسَكَ.**<sup>(۳۴)</sup> یعنی جب ایک شخص کسی کو پکڑ رکھے اور دوسرا اسے قتل کر دے تو قتل کرنے والے کو قصاص میں قتل کیا جائے گا اور مقتول کو پکڑ کر رکھنے والے کو قید کیا جائے گا۔

نبی اکرم ﷺ نے ایک اور موقع پر اسی مضمون کا ارشاد فرمایا: **أَفْتُلُوا الْفَاعِلَ وَ أَصْبِرُوا الصَّابِرَ،**<sup>(۳۵)</sup> کہ قاتل کو قصاصًا قتل کر دو اور مقتول کو پکڑ رکھنے والے کو قید کر دو۔ علامہ شوکانی نے اس حدیث کے آخری دو کلمات کی وضاحت کرتے ہوئے لکھا ہے: **أَحْبِسُوا الَّذِي أَمْسَكَ.**<sup>(۳۶)</sup> کہ

جس نے مقتول کو پکڑ کر رکھا، اُسے قید کر دو۔

قتل کا ایک مقدمہ حضرت علیؓ کے عہد خلافت میں اُن کے سامنے پیش ہوا۔ اس میں ایک شخص نے مقتول کو پکڑے رکھا اور اس کے دوسرا ساتھی نے اُسے قتل کر دیا تھا۔ انہوں نے اس مقدمے کا فیصلہ کرتے ہوئے فرمایا: يُقْتَلُ الْقَاتِلُ وَيُحْبَسُ الْآخَرُ فِي السِّجْنِ حَتَّى يَمُوتُ۔ (۳۷) کہ قاتل کو قصاص میں قتل کیا جائے گا اور دوسرا کو جیل میں قید کیا جائے گا حتیٰ کہ وہ مر جائے۔

علامہ قرطبی کے حوالے سے ہم بتا چکے ہیں کہ اسلام کے ابتدائی دور میں مجرموں کی تعداد میں اضافہ ہونے سے قبل مجرموں کو گھروں اور مسجدوں میں قید کیا جاتا تھا، مگر جب مجرموں کی تعداد میں اضافہ ہو گیا اور یہ اندیشہ ہوا کہ وہ معاشرہ میں قوت اختیار کر کے اس کے پُر امن ماحول کو تھا و بالآخر دین گے تو اُن کے لیے باقاعدہ جیلیں بنادی گئیں۔

امام بخاریؓ (۶۵۲-۹۲) نے ”صحیح البخاریؓ“ کی کتاب الخصومات کے ”باب الرابط والحبس فی الحرم“ میں بتایا ہے کہ:

”وَاشْتَرَى نَافِعُ بْنُ عَبْدِ الْحَارِثِ دَارًا لِلسِّجْنِ بِمَكَّةَ مِنْ صَفْوَانَ بْنِ أُمَيَّةَ عَلَى إِنْ عَمْرُ رَضِيَ فَالْبَيْعُ بَعِيهُ، وَإِنْ لَمْ يَرْضِ عَمْرُ فَلِصَفْوَانَ أَوْ بَعْمَائِهِ دِينَارٍ.....الخ۔“ (۳۸)

حضرت عمرؓ کے حکم پر نافع بن عبدالحارث نے مکہ میں جیل بنانے کے لیے صفوان بن امیہ سے اس شرط پر ایک گھر خریدا کہ اگر حضرت عمرؓ اس سودے سے راضی ہوئے تو یہ بیج اُن کی شمار ہوگی۔ اور اگر وہ اس سے راضی نہ ہوئے تو پھر یہ گھر میں چار ہزار دینار صفوان بن امیہ کو دے کر اپنے لیے خرید لوں گا۔

عبدالحکیم اللکنی نے ”التراطیب الاداریۃ“ میں اس خریداری کے حوالے سے قدرے وضاحت سے لکھا ہے کہ جب حضرت عمرؓ کے عہد خلافت میں رعیت شدید ہو گئی یعنی اس میں مجرموں کی تعداد میں اضافہ ہو گیا تو آپ نے مکہ میں صفوان بن امیہ کو چار ہزار دینار ادا کر کے ایک گھر خریدا اور اسے جیل بنا دیا۔ وہ لکھتے ہیں کہ اس سے جیلیں بنانے کا جواز بھی ثابت ہوتا ہے۔ (۳۹)

وہ مزید لکھتے ہیں کہ رسول اللہ ﷺ کے عہد مبارک اور پہلے تین خلفاء راشدینؓ کے دور میں حضرت علیؓ کے دور جیسی جیلیں نہ تھیں۔ اُن سے پہلے مجرموں اور ملزموں کو مسجد میں قید کیا جاتا تھا۔ حضرت عمرؓ نے ایک گھر خرید کر اُسے باقاعدہ طور پر جیل قرار دے دیا۔ تاہم حضرت علیؓ تاریخ اسلام کی وہ پہلی شخصیت ہیں جنہوں نے مستقل جیل تعمیر کروائی اور اُس کا نام ’نافع‘ رکھا۔ مگر اس کی کوئی

چار دیواری نہ تھی، اس لیے مجرم اس سے بھاگ گئے۔ پھر آپ نے کوفہ میں چونے اور پھر سے باقاعدہ پختہ جیل تعمیر کروائی۔ اس کے بعد اسلامی مملکت کے ہر اہم مقام پر جیلیں تعمیر ہونا شروع ہو گئیں۔ وہ مزید لکھتے ہیں کہ آج کل کی تنگ و تاریک جیلوں کی اسلام میں کوئی گنجائش نہیں جن میں گنجائش سے کہیں زیادہ تعداد میں قیدیوں کو ٹھونس دیا جاتا ہے کہ نہ وہ وضو کر سکیں اور نہ ہی نماز ادا کر سکیں اور ایک دوسرے کی شرمگاہ پر ان کی نظر پڑتی رہے اور وہ شدید سردی اور گرمی کے موسموں میں اُس میں اذیت میں بستا رہیں۔<sup>(۲۰)</sup>

اس سے معلوم ہوتا ہے کہ نہ صرف سزاۓ قید اسلام میں جائز ہے بلکہ اس کے اطلاق اور مجرموں سے باقی معاشرے کو محفوظ رکھنے کے لیے ایک تدریجی عمل کے نتیجے میں باقاعدہ جیلیں تعمیر کر کے انہیں قید کرنے کے شواہد بھی ملتے ہیں۔ اس کے علاوہ ہمیں یہ بھی معلوم ہوتا ہے کہ فقهاء اور مؤرخین اسلام قیدیوں کے انسانی حقوق پر بھی واشگاف انداز میں بات کرتے رہے ہیں۔

اس مقالہ کے آخر میں اس موضوع پر علامہ شوکانی کے حاصل تحقیق کا درج کرنا مناسب معلوم ہوتا ہے، وہ لکھتے ہیں:

”والحاصل ان الحبس وقع في زمن النبوة وفي أيام الصحابة والتابعين فمن بعدهم إلى  
الآن في جميع الأعصار والأمسكار من دون إنكار.“<sup>(۲۱)</sup>

اس تحقیق کا حاصل یہ ہے کہ زمانہ نبوت، عہد صحابہ و تابعین اور ان کے بعد جو مسلم حکمران ہوئے ہیں، ان سے لے کر اب تک [یعنی تیرہویں صدی ہجری تک] کے تمام ادوار اور تمام مسلم ممالک میں سزاۓ قید دی جاتی رہی ہے اور اس کے شرعی جواز کا کبھی کسی نے انکار نہیں کیا۔

### حوالہ جات

- ۱۔ سورہ النساء: ۱۵
- ۲۔ پیر محمد کرم شاہ الازہری (۱۳۳۶ھ/۱۹۱۸ء - ۱۴۰۸ھ/۱۹۹۸ء) ”ضیاء القرآن“، لاہور، ضیاء القرآن پبلیکیشنز، ۱۴۰۲ھ، ج ۱، ص ۳۲۸
- ۳۔ مولانا سید ابوالاعلیٰ مودودی، (۱۳۲۱ھ/۱۹۰۳ء - ۱۴۰۹ھ/۱۹۹۷ء) ”تفہیم القرآن“، لاہور، مکتبہ تعمیر انسانیت، س ۱، ج ۳، ص ۳۲۵
- ۴۔ مرجح سابق
- ۵۔ ابواللہ محمد بن احمد الانصاری القرطسی (م ۱۷۶ھ/۸۸۲م)، ”الجامع لأحكام القرآن“، القاهرۃ، مطبعة دارالكتب

- ال المصرية، ١٩٣٧ء، ج ٥، ص ٨٣
- ٦- ايضاً، ص ٨٥
- ٧- الإمام أبو بكر أحمد بن علي الرازى الجھاں (٩٨٠-٩٤٠ھ/١٩٨٠-٢٠٥ھ)، "أحكام القرآن" (تحقيق: محمد الصادق قحافى)، بيروت، دار إحياء التراث العربى، ب ت، ج ٣، ص ٣١ و ٣٥.
- ٨- السيد محمود الألوى (١٢٠٢هـ/١٨٥٢م)، "روح المعانى"، مصر، المطبعة الخيرية، ب ت، ج ٣، ص ٢٣٥
- ٩- الإمام فخر الدين الرزائى، "التفسير الكبير"، مصر، المطبعة الخيرية، ١٣٠٧هـ/١٩٨١م، ج ٣، ص ١٢٢-١٢٧
- ١٠- مولانا امين احسن اصلاحی (١٣٢٢هـ/١٩٠٣م)، "تدبر قرآن"، لاہور، مکتبہ مرکزی انجمن خدام القرآن، س ان، ج ٢، ص ٣٨
- ١١- "U.S. Prisons and offenders with Mental Illness", at <http://hrw.org/doc/?t=usa-pubc=usdom>, Website visited on 06-06-2006.
- ١٢- عبد القادر عوده (١٣٧٣هـ/١٩٥٢م)، "التشريع الجنائى الاسلامى"، القاهرة، دار التراث، ب ت، ج ١، ص ٢٩٦
- ١٣- "أحكام القرآن"، ج ٣، ص ٣٢-٣١
- ١٤- سوره الغور: ٢
- ١٥- الامام ابو الحسين مسلم بن الحجاج بن مسلم (٢٠٦-٢٦١ھ)، "صحیح مسلم"، الرياض، دار السلام، ١٩٩٩م، كتاب المدود، حدیث نمبر ٢٢١٣
- ١٦- "تفہیم القرآن"، ج ٣، ص ٣١٩
- ١٧- "أحكام القرآن"، ج ٥، ص ٩٥
- ١٨- "روح المعانى"، ج ١٨، ص ٨٢ و "تفہیم القرآن"، ج ٣، ص ٣٣٨
- ١٩- سورۃ المائدۃ: ٣٣
- ٢٠- "ضیاء القرآن"، ج، ص ٣٦٣-٣٦٥
- ٢١- ابو جعفر محمد بن جریر الطبری (٢٢٣-٨٣٩/٥٣٠-٩٢٣م)، "جامع البيان عن تأویل آی القرآن" (تحقيق: محمود شاکر)، بيروت، دار إحياء التراث العربى، ب ت، ج ٥، ص ٢٦٢
- ٢٢- ايضاً
- ٢٣- سورہ محمد: ٢
- ٢٤- "ضیاء القرآن"، ج ٢، ص ٥٠٥
- ٢٥- ايضاً و "تفہیم القرآن"، ج ٥، ص ١٢
- ٢٦- ايضاً و جلال الدين عبدالرحمن بن أبي بكر السیوطی (٨٢٩-٩١١ھ / ١٢٢٥-١٥٠٥م) "الدر المنشور فی تفسیر المأثور"، بيروت، دار الكتب العلمية، ط١، ٢٠٠٣م، ج ٢، ص ٢٠-٢١، و إسماعيل حقی البروسی (م ١٣٧٢هـ)، "تفسیر روح البيان"، بيروت، دار إحياء التراث العربى، ٢٠٠١م، ج ٨، ص ٢٧٢
- ٢٧- تفہیم القرآن، ج ٢، ص ٣٩٩-٣٠٠
- ٢٨- الإمام احسان بن مسعود البغوي (٥١٦-٣٣٦)، "شرح السنّة"، القاهرة، المكتب الاسلامي، ب ت، ج ٨، ص ٣٠٣٦ و "سنن أبي داؤد"، حدیث نمبر ٣٢٣٠ و حدیث نمبر ٣٠٣٦

- ٢٩- الإمام أبو عبد الرحمن أحمد بن شعيب بن علي النسائي (٢١٥-٢٠٣هـ)، "سنن النسائي" [في] الكتب الستة، الرياض، دارالسلام، ١٩٩٩م، حديث نمبر ٣٨٧٩.
- ٣٠- إلينا، حديث نمبر ٢٨٨٠.
- ٣١- الدكتور وحبة الرحيل، "الفقه الإسلامي وأدلته"، دمشق، دار الفكر، ط٣، ١٩٨٩م، ج٦، ص٥٩.
- ٣٢- إلينا.
- ٣٣- أبو محمد عبدالله بن أحمد بن محمد بن قدامة (٢٢٠هـ)، "المغني"، الرياض، مكتبة الرياض للطباعة والنشر، ج٨، ص٣٢٥.
- ٣٤- الإمام محمد بن علي بن محمد الشوكاني (٢٥٥هـ)، "نيل الأوطار" (مختصر)، بيروت، دار الكتب العربية، ١٩٩٩م، ج٧، ص٢٥.
- ٣٥- إلينا.
- ٣٦- إلينا.
- ٣٧- إلينا.
- ٣٨- الإمام أبو عبدالله محمد بن ابي عيل البخاري (١٩٢-٢٥٦هـ)، "صحيح البخاري"، الرياض، دارالسلام للنشر والتوزيع، ١٩٩٩م، كتاب الخصومات، باب الربط والحبس في الحرم، حديث نمبر ٢٣٢٢.
- ٣٩- الحافظ عبدالجعفر الكتاني، "التراتيب الإدارية"، الرباط، المطبع الأهلية، ١٢٣٦هـ، ج١، ص٢٩٨.
- ٤٠- إلينا، ص٢٩٥-٢٩٢.
- ٤١- "نيل الأوطار"، ج٨، ص٣٣٣-٣٣٣.
-

## تعارف و تبصرہ کتب

نام کتاب : نبی کریم ﷺ بحیثیت معلم

مصنف : پروفیسر ڈاکٹر فضل الہی

ناشر : مکتبہ قدوسیہ، اردو بازار، لاہور

سالِ اشاعت : جون ۲۰۰۵ء

صفحات : ۲۵۷

قیمت : ۲۲۵ روپے

تبصرہ نگار : ڈاکٹر محمد طاہر منصوری\*

آقائے دو جہاں حضرت محمد ﷺ کی سیرت طیبہ و مطہرہ پر بے شمار کتابیں لکھی گئی ہیں اور لکھی جاتی رہیں گی۔ قرآنی ارشاد ”ورفعنا لک ذکرک“ کی لازوال صداقت کا یہ مظہر ہے کہ گزشتہ چودہ سو سال سے دنیا کے گوشے گوشے میں خدا کے نام کے ساتھ جناب رسالت مآب ﷺ کا نام مبارک بلند ہو رہا ہے۔ آپ ﷺ کی ذات ستودہ صفات اور تعلیمات پر روز نئی کتابیں لکھی جا رہی ہیں۔ دنیا کے کونے کونے میں اہل علم و محقق آپ کی سیرت مطہرہ کے مختلف پہلوؤں کا مطالعہ کر رہے ہیں۔

فلک کی رُعتیں روشن مہ تمام کے ساتھ  
بلند نام محمد خدا کے نام کے ساتھ

نبی اکرم ﷺ کی سیرت کے کئی پہلو اور گوشے ہیں۔ ان میں سے ہر گوشہ مسلمان کی انفرادی و اجتماعی زندگی کے لیے ایک قبل اطاعت نمونہ ہے۔ ”لقد کان لكم فی رسول الله اسوة حسنة۔“

نبی اکرم ﷺ نے جہاں زندگی کے اور بہت سے شعبوں کے لیے تعلیمات دی ہیں وہاں تعلیم و تربیت کے میدان میں بھی آپ نے خصوصی طور پر اُمت کی راہنمائی فرمائی ہے۔ آپ کو اللہ تعالیٰ نے معلم کے طور پر مبعوث فرمایا تھا۔ آپ ﷺ کا ارشاد ہے:

إِنَّ اللَّهَ لَمْ يَعْشُنِي مُعَنِّتًا وَلَا مُعَنِّتًا وَلَكِنْ بَعْشَنِي مُعَلَّمًا مِيسَرًا.

بے شک مجھے اللہ نے لوگوں کو جھپڑنے والا بنا کر مبعوث نہیں کیا بلکہ مجھے آسانی کرنے

والا معلم بنا کر بھیجا ہے۔

زیر تبصرہ کتاب ”نبی کریم ﷺ بحیثیت معلم“ میں ملک کے معروف محقق و دانشور اور اسلامی یونیورسٹی کے استاذ پروفیسر ڈاکٹر فضل الہی صاحب نے آپ ﷺ کی شخصیت و سیرت کے اس پہلو کو اُجاگر کرنے کی کوشش کی ہے۔ ایک مسلمان معلم و مدرس کو اپنی تدریسی ذمہ داریاں ادا کرتے ہوئے کن امور کا لحاظ رکھنا چاہیے؟ اسے کن صفات سے بہرہ مند ہونا چاہیے؟ اپنی بات کو موثر طریقے سے مخاطب تک پہنچانے کے لیے کون سے اسالیب ہو سکتے ہیں؟ استاذ اور شاگرد کا باہمی تعلق کس طرح کا ہونا چاہیے؟ اس کتاب میں اس طرح کے تمام سوالات کا جواب دیا گیا ہے۔ مصنف نے فن تدریس، وسائل تعلیم، معلم کی شخصیت، استاد و شاگرد کا تعلق غرضیکہ تعلیم و تدریس سے تعلق رکھنے والے مختلف موضوعات کا احاطہ کیا ہے۔ معلم کی حیثیت سے نبی اکرم ﷺ کی شخصیت کے مطالعے کے لیے مصنف نے چھیالیں موضوعات کا انتخاب کیا ہے جو تعلیم و تدریس کے مختلف پہلوؤں سے تعلق رکھتے ہیں۔

ان موضوعات پر انہوں نے سیرت طیبہ کی روشنی میں گفتگو کی ہے۔ احادیث کی تخریج اور ان کی استنادی حیثیت پر گفتگو بہت عالمانہ اور محققانہ انداز میں کی ہے۔ کتاب میں احادیث شریفہ کو ان کے اصل مآخذ و مراجع سے نقل کیا گیا ہے۔ آیات شریفہ اور احادیث مبارکہ سے استدلال کرتے وقت کتب تفسیر اور شروح حدیث سے بھرپور استفادہ کیا گیا ہے۔ اس طرح یہ کتاب اپنے موضوع پر ایک مستند علمی حوالے کی حیثیت رکھتی ہے۔

ایک مسلمان معلم کے لیے یہ کتاب غیر معمولی افادیت کی حامل ہے۔ معلم کے فرائض، اس کی شخصیت و کردار، طریقہ تدریس، وسائل تربیت کے حوالے سے اس کتاب میں ہمیں کئی راہنمای اصول ملتے ہیں۔

مثال کے طور پر کتاب ہمیں بتاتی ہے کہ استاد کا اپنے شاگرد کے ساتھ انتہائی قربی اور گمراہ تعلق ہونا چاہیے۔ ان کے درمیان محض سلطی نویعت کا تعلق نہ ہو بلکہ محبت و احترام اور خیرخواہی پر منی تعلق قائم ہونا چاہیے۔ اس سلسلے میں فاضل مصنف نے سیرت طیبہ سے کئی شواہد پیش کیے ہیں کہ جناب رسالت مآب ﷺ اپنے صحابہ طبلاء کے لیے انتہائی محبت کے جذبات رکھتے تھے۔ آپ طلبہ کی آمد پر خوشی کا اظہار کرتے اور ان کا خیر مقدم کرتے۔ آپ طالب علم کو اس کے نام اور کنیت سے پکارتے جس سے اسے اپنانیت کا احساس ہوتا۔

یہ بات کسی وضاحت کی محتاج نہیں کہ طالب علم کے ساتھ ذاتی نوعیت کا تعلق، اس کے ساتھ

خیر خواہی، اور اسے اس کے نام سے پکارنا جیسے امور مدرسی عمل میں کس قدر موثر ہوتے ہیں۔

گفتگو میں ٹھہراؤ بات کو مخاطب تک موثر طریقے سے پہنچانے میں پہنچا نے میں اہم کردار ادا کرتا ہے۔ کتاب کے مطالعے سے ہمیں معلوم ہوتا ہے کہ نبی اکرم ﷺ ٹھہر ٹھہر کر اپنا دعا بیان کرتے، آپ عجلت سے کام نہ لیتے، بعض اوقات بات کو دو اور تین دفعہ دوہراتے تاکہ طالب علم کے ذہن میں بات اچھی طرح جاگزیں ہو جائے۔ تشبیہات اور تمثیلات بات کو موثر بنانے میں اہم کردار ادا کرتی ہیں۔ ان سے بات میں لکھا ر پیدا ہوتا ہے اور مخاطب کو بات زیادہ آسانی سے سمجھ میں آتی ہے۔ آپ ﷺ دعا کی وضاحت میں تشبیہات و تمثیلات کا بھی سہارا لیتے تھے۔ مثال کے طور پر ایک حدیث میں آپ ﷺ نے اچھے دوست و ہم نشین کو مشک و الے اور برے ساتھی کو بھٹی دھونکنے والے سے تشبیہ دے کر نیک اور صالح لوگوں کی صحبت و ہم نشینی کی ترغیب دی ہے۔ یہ بات کسی وضاحت کی محتاج نہیں کہ مشک و سکوری والے کا ہم نشین خوشبو سے مستفید ہوتا ہے اور بھٹی دھونکنے والے کے ساتھ بیٹھنے والے کو آگ کی تمازت اور دھوئیں کی بو کے علاوہ کچھ حاصل نہیں ہوتا۔

نبی اکرم ﷺ اپنی بات کو سمجھانے کی خاطر بسا اوقات اشاروں، اشکال اور لکیروں سے بھی مدد لیتے۔ حضرت عبداللہ ابن مسعودؓ سے روایت ہے کہ رسول اللہ ﷺ نے ہمارے سامنے ایک خط کھینچا پھر فرمایا: ”یہ اللہ تعالیٰ کی راہ ہے۔“ پھر آپ ﷺ نے اس کی دائیں جانب اور باائیں جانب خطوط کھینچ۔ پھر فرمایا: یہ جدا جدا راہیں ہیں۔ پھر آپ ﷺ نے قرآن کریم کی یہ آیت تلاوت کی: اور بلاشبہ یہ میری راہ ہے سیدھی، سو تم اس پر چلو اور دوسروں کی راہوں پر مت چلو، وہ تمہیں اللہ کی راہ سے جدا کر دیں گی۔ اس طرح نبی اکرم ﷺ نے خطوط سے راہِ الہی اور شیطانی راہوں کے فرق کو واضح فرمایا۔ ایک اور حدیث میں آپ ﷺ نے لمبی امیدوں اور انسان کے مسلسل مصائب کی کیفیت کو ایک شکل کے ذریعے واضح کیا۔

اپنے مقصد و دعا کو دوسروں تک پہنچانے کا ایک موثر طریقہ دو اشیاء کے درمیان تقابل و موازنہ ہے۔ اس کا مفہوم یہ ہے کہ زیر بحث امر کا کسی دوسرا چیز کے ساتھ تقابل کیا جائے۔ نبی اکرم ﷺ اس اسلوب کو بھی کثرت سے استعمال کرتے۔ ایک حدیث میں آپ ﷺ نے دنیا کی فانی لذتوں کا آخرت کے عیش و آرام اور اس کی نعمتوں سے موازنہ فرمایا۔ آپ نے ارشاد فرمایا: ”اللہ کی قسم! دنیا آخرت کے مقابلے میں ایسے ہی ہے جس طرح تم میں سے کوئی اپنی انگلی سمندر میں ڈالے پھر دیکھے کہ پانی کا کتنا حصہ اس کے ساتھ لگتا ہے؟“

طلبه کی توجہ مبذول کرنے اور اس کے شوق کو انگیخت کرنے کا ایک طریقہ اجمال سے تفصیل کی طرف جاتا ہے۔ آپ ﷺ اپنی بات پہلے اجمالی طور پر پیش کرتے، پھر اس کی تفصیل بیان فرماتے۔ تعلیم و تدریس کے شعبے سے وابستہ افراد اس اسلوب کی اہمیت کو بخوبی جانتے ہیں۔ ایک اچھا اور ماہر استاد اپنا یکچھ پہلے اختصار کے ساتھ نکات کی صورت میں پیش کرتا ہے، پھر ان نکات کی تشریح و توضیح کرتا ہے۔

کتاب میں تعلیم و تربیت سے متعلق اور بھی کئی راجہنا اصول دیئے گئے ہیں۔ یہ اصول ایک مسلمان مدرس و معلم کا قیمتی اثاثہ ہیں۔ یہ کتاب بلاشبہ اسلامی فن تعلیم و تربیت پر ایک اہم علمی مأخذ و مراجع ہے۔ تاہم کتاب میں چند امور قابل لحاظ و توجہ ہیں:

۱۔ مصنف نے کچھ منتخب عنوانات کے تحت احادیث کے تحت ترجیے اور محدثین کے توضیحی ملاحظات کے ساتھ نقل کر دی ہیں۔ اگر وہ موجودہ طریقہ تالیف کے مطابق مختلف ابواب کے تحت موضوعات پر اپنے انداز میں گفتگو کرتے اور نصوص کو بطور شواہد لاتے تو کتاب کی علمی وقعت میں زیادہ اضافہ ہو سکتا تھا۔ موجودہ شکل میں یہ کاوش ایک طبع زاد تصنیف کی بجائے تالیف نظر آتی ہے جس میں صاحب کتاب کی اپنی شخصیت گم ہو کر رہ گئی ہے۔

۲۔ زبان میں مشکل پندری ہے۔ عربیت کا رنگ غالب ہے۔ سلاست و بے سانگکی مفقود ہے۔ شاید اس کی وجہ یہ ہے کہ کتاب بنیادی طور پر عربی میں لکھی گئی ہے اور بعد میں اسے اردو میں منتقل کیا گیا ہے۔

۳۔ کتاب میں عنوانات کی بھرمار ہے۔ ہر حدیث کو ایک مستقل عنوان دیا گیا ہے۔ جبکہ اپنے موضوع اور علمی مواد کے اعتبار سے یہ سب احادیث کسی ایک مرکزی موضوع کے تحت آتی ہیں۔ مثال کے طور پر موضوع نمبر ۶ عنوان ”شاگردوں کو نام، کنیت یا لقب سے پکارنا“ (ص ۱۱۸) کے تحت فاضل مصنف نے کئی ذیلی عنوانات قائم کیے ہیں جو کہ اپنی نوعیت و ماهیت میں کم و بیش ایک ہی جیسے ہیں۔ مثلاً

۱۔ مخاطب کو ایک دفعہ پکارنا

۲۔ مخاطب کو دو دفعہ پکارنا

۳۔ مخاطب کو تین دفعہ پکارنا

پھر ان میں سے ہر ایک کو مزید ذیلی عنوانات دیئے ہیں، یہ عنوانات بھی ایک ہی طرح کے ہیں، جیسے:

- ۱۔ عبد الرحمن بن سمرةؓ کو ندا
- ۲۔ ابوذرؓ کو ندا
- ۳۔ عائشہؓ کو ندا
- ۴۔ عباسؓ کو ندا
- ۵۔ ابی ابن کعبؓ کو ندا
- ۶۔ معاذ بن جبلؓ کو ندا

ہماری رائے میں ہر حدیث کو مستقل عنوان دینے کی ضرورت نہیں۔ خاص طور پر جبکہ عنوانات ایک دوسرے سے مختلف بھی نہ ہوں۔ فاضل مصنف کو چاہیے تھا کہ وہ ”شاگردوں کو نام، کنیت اور لقب سے پکارنا“ کے موضوع کے مختلف پہلوؤں پر گفتگو کرتے اور تعلیمی نقطہ نظر سے واضح کرتے کہ اس عمل کی تعلیمی نفیات میں کتنی اہمیت ہے، پھر گفتگو کے ضمن میں احادیث کو شواہد کے طور پر پیش کرتے۔ عنوانات کی کثرت سے گفتگو کی سلاست و روانی متاثر ہوتی ہے۔

۷۔ بعض عنوانات کی ساخت محل نظر ہے۔ مثال کے طور پر کتاب کی ایک بحث کا عنوان ہے: ”شاگردوں کے بعض اعضاے جنم کو چھونا“ (ص ۱۳۱)۔ ایک اور بحث کا عنوان ہے: ”اظہار تعلق کے لیے ضرب لگانا“ (ص ۱۳۹)۔ ایک بحث کا ذیلی عنوان ہے: ”عورت کی دبر میں جماع کی ممانعت“ (ص ۲۲۰)۔ تعلیمی و تربیتی پہلو سے ان عنوانات کی افادیت کچھ زیادہ واضح نہیں ہے۔ اگر بے ادبی پر محمول نہ کیا جائے تو یہ بھی کہا جا سکتا ہے کہ عنوانات کا یہ انداز کچھ زیادہ باوقار نہیں ہے۔

ان ملاحظات کے باوجود کتاب کی علمی افادیت میں کوئی کلام نہیں۔ تعلیم و تربیت سے متعلق اس میں بہت مفید معلومات ہیں۔ یہ شاید اپنی نوعیت کی پہلی علمی کاوش ہے جس میں نبی اکرم ﷺ کی سیرت کے تعلیمی و تربیتی پہلو کو اجرا کیا گیا ہے۔ اسلامی یونیورسٹی کے کلیئے تعلیم و تربیت کو اس کتاب کے مشمولات اور موضوعات کو سامنے رکھ کر باقاعدہ اس طرح کا مضمون متعارف کرانا چاہیے جس میں نبی اکرم ﷺ کی شخصیت کا بطور معلم مطالعہ کیا جائے۔

-----